

## இலக்கியம் திருக்குறள் தெரிந்து செயல்வகை

### குறிப்பு:

- \* பால்: பொருட்பால்
- \* இயல்: அரசியல்
- \* அதிகாரம்: தெரிந்து செயல் வகை

### குறள் 461:

அழிவதூஉம் ஆவதூஉம் ஆகி வழிபயக்கும்  
ஊதியமுஞ் சூழ்ந்து செயல்.

### விளக்கம்:

எந்த அளவுக்கு நன்மை கிடைக்கும் அல்லது தீமை ஏற்படும் என்று விளைவுகளைக் கணக்குப் பார்த்த பிறதே ஒரு செயலில் இறங்க வேண்டும்.

### குறள் 462:

தெரிந்த இனத்தொடு தேர்ந்தெண்ணிச் செய்வார்க்  
கரும் பொருள் யாதொன்று மில்.

### விளக்கம்:

தெளிந்து தேர்ந்த நண்பர்களுடன், சேர்ந்து, ஆற்ற வேண்டிய செயலை ஆராய்ந்து, தாமும் நன்கு சிந்தித்துச் செய்தால் ஆகாதது ஒன்றுமில்லை.

### குறள் 463:

ஆக்கங் கருதி முதலிழக்குஞ் செய்வினை  
ஊக்கா ரறிவுடை யார்.

### விளக்கம்:

பெரும் ஆதாயம் கிட்டுமென்று எதிர்பார்த்துக் கை முதலையும் இழந்து விடக்கூடிய காரியத்தை அறிவுடையவர்கள் செய்யமாட்டார்கள்.

### குறள் 464:

தெளிவி லதனைத் தொடங்கார் இளிவென்னும்  
ஏதப்பா டஞ்சு பவர்.

### விளக்கம்:

களங்கத்துக்குப் பயப்படக் கூடியவர்கள்தான் விளைவுகளை எண்ணிப் பார்த்து அந்தக் களங்கம் தரும் காரியத்தில் இறங்காமல் இருப்பார்கள்.

**குறள் 465:**

வகையறச் சூழா தெழுதல் பகைவரைப்  
பாத்திப் படுப்பதோ ராறு.

**விளக்கம்:**

முன்னேற்பாடுகளை முழுமையாக ஆராய்ந்து செய்யாமல் பகைவரை ஒடுக்க முனைவது அந்தப் பகைவரின் வலிமையை நிலையாக வளர்க்கும் வழியாக ஆகிவிடும்.

**குறள் 466:**

செய்தக்க அல்ல செயக்கெடுஞ் செய்தக்க  
செய்யாமை யானுங் கெடும்.

**விளக்கம்:**

செய்யக் கூடாததைச் செய்வதால் கேடு ஏற்படும்; செய்ய வேண்டியதைச் செய்யாமல் விட்டாலும் கேடு ஏற்படும்.

**குறள் 467:**

எண்ணித் துணிக கருமந் துணிந்தபின்  
எண்ணுவ மென்ப திழுக்கு.

**விளக்கம்:**

நன்றாகச் சிந்தித்த பிறகே செயலில் இறங்க வேண்டும்; இறங்கிய பிறகு சிந்திக்கலாம் என்பது தவறு.

**குறள் 468:**

ஆற்றின் வருந்தா வருத்தம் பலர்நின்று  
போற்றினும் பொத்துப் படும்.

**விளக்கம்:**

எத்தனை பேர்தான் துணையாக இருந்தாலும் முறையாகச் செய்யப்படாத முயற்சி இறுதியில் முடங்கிப் போய்விடும்.

**குறள் 469:**

நன்றாற்ற லுள்ளுந் தவறுண் டவரவர்  
பண்பறிந் தாற்றாக் கடை.

**விளக்கம்:**

ஒருவருடைய இயல்பைப் புரிந்து கொண்டுதான் நன்மையைக் கூடச் செய்ய வேண்டும் இல்லாவிட்டால் அதுவே தீமையாகத் திருப்பித் தாக்கும்.

**குறள் 470:**

எள்ளாத எண்ணிச் செயல்வேண்டுந் தம்மொடு  
கொள்ளாத கொள்ளா துலகு.

**விளக்கம்:**

தம்முடைய நிலைமைக்கு மாறான செயல்களை உயர்ந்தோர் பாராட்டமாட்டார்கள் என்பதால், அவர்கள் பழித்துரைக்காத செயல்களையே செய்திடல் வேண்டும்.